

L-Ewwel Karmelitani fl-Imdina. (It-tieni parti)

Mario Fenech

Biex inkompli fejn hallejt bl-artiklu tiegħi tas-sena li għaddiet ser nagħti aktar tagħrif dwar l-ewwel snin tal-Patrijiet Karmelitani fl-Imdina.

Wara li kienu hađu f'idejhom il-pussess tal-Knisja magħrufa bħala "Ta' Lucca" gie mibdi x-xogħol biex jigu akkwistati xi propjetajiet li kienu jmissu magħha biex tkun tista tiġi mibnija Knisja ġdida flimkien ma Kunvent xieraq għal Patrijiet Karmelitani.

Lejn l-aħħar tax-Xahar t'Awissu tas-sena 1659 kien żar lil Patrijiet il-Provincjal tal-Karmelitani P. Antonio Agius. Il-Patrijiet talbuh il-kunsens tiegħu biex jibdew ix-xogħol tal-bini tal-Knisja. Wara li fela bir-reqqa t-talba tagħhom huwa kkonkluda li kien hemm tassew il-ħtieġa li jibda dan ix-xogħol, għaldaqstant huwa għadda xi qbiela li kien kellha l-Provincja lil Patrijiet biex dawn ikollhom dħul finanzjarju għal proġett li kienu ser jidhlu għalih. Din id-deċiżjoni tal-Provincjal hija dokumentata permezz t' Att Notarili datat l-1 ta' Settembru 1659.

Wara laqgħa Kapitulari li saret nhar is-6 ta' Jannar 1660 is-Sur Indri Castelletti li kien jgħix fl-Imdina gie mahtur Prokuratur tal-bini tal-Knisja l-ġdida u l-Kunvent. Dan l-istess Indri Castelletti kellu xi propjeta fl-Imdina vicin fejn kellha tiġi mibnija l-Knisja. Kien hemm ukoll propjeta oħra li kienet giet imħollija lil Isptar Santo Spirito mis-Sur Pietru Psaila. Bil-hidma tas-Sur Castelletti din il-propjeta giet mibdula ma dik li kellu hu, b'hekk kien hemm art biżżejjed biex fuqha jkun jista jibda l-bini tal-knisja l-ġdida. Dan huwa dokumentat fil-kitba tal-Kuntratt li sar għand in-Nutar Nikola Allegrito nhar it-8 ta' Dicembru 1661. Id-data hija waħda mportanti mhux biss għaliex il-Patrijiet issa kellhom l-art biex fuqha jibnu l-knisja, iżda wkoll għax din id-data hija l-jum tal-festa tal-Immakulata Kuncizzjoni, jum ta' Festa Kmandata.

Għand in-Nutar Mikiel Attard datat il-25 ta' Marzu 1660 il-Patrijiet Karmelitani għamlu kuntratt iehor li permezz tiegħu xtraw dar li kienet tmiss mal-Kunvent. Għamlu wkoll kuntratt li sar quddiem in-Nutar Indri Vella meta nhar it-28 ta' Frar 1660 inxtrat propjeta oħra mingħand Mark Anglu Hellul (il-kunjom hekk jidher miktub fil-kuntratt).

Wara din il-hidma kollha biex giet akkwistata l-art b'żonnjuża għal bini gie mibdi x-xogħol taht is-supervizzjoni ta' Maestro Francesco Sammut. Dan nafuħ mil-kitba li hemm fir-registru tal-ħlas li dan kien irċieva matul il-perjodu 1660 u 1666. Gie mwaqqa l-bini kollu li kien hemm qabel sar ix-xogħol tal-pedamenti fejn gie deciz li d-dislivell li kien hemm f'art li fuqha kellha tinbena l-Knisja tiġi wzata bħala l-Kannierja tal-Knisja. Din il-Kannierja kienet lesta fit-13 ta' Awissu 1667.

Fost l-ewwel benefatturi li ħargu somom ta' flus għal bini tal-Knisja kien hemm is-Sinjura Guzman Cas-sar, Lorenzo Cassar u l-Baruni Andrea Castelletti. Ma hemm l-ebda kitba dokumentata li tgħid min kien l-Arkitett li ħażezż il-pjanta tal-Knisja. Studju li għamel bir-reqqa il-Perit Leonard Mahony ricentament huwa jikkonkludi li din inbniet fuq pjanta tal-Perit Franciz Blondell.





Wara l-mewt ta' Mastru Francesco Sammut beda jmexxi x-xoghol ċertu Lorenzo Gafa'. Dan wassal fi tmiemu x-xoghol tal-bini tal-Knisja li kien lest fis-sena 1674 wara li x-xoghol kellu jieqaf darbtejn minhabba xi ntoppi li kienu jinqalaw kif ukoll minhabba nuqqas ta' flus.

Matul ix-xahar ta' Gunju 1668 sar ix-xoghol tal-bini tal-faccata tal-Knisja flimkien mal-gallerija tal-orgni, filwaqt li lejn l-aħħar ta' l-istess sena ġew imsaqqfa erbgħa Kappelli tal-Altari. Matul is-sena ta' wara sar xoghol iehor ta' twaq-qigh din id-darba ta' parti mil-Kunvent il-qadim u xi bini iehor li kien hemm imiss miegħu. Ġie mibni l-Kampnar u nġieb aktar ġebel minn Haż-Żebbuġ biex il-Knisja tingħalaq bil-bini tal-Kor u l-Koppla.

Matul dan il-perjodu tal-bini tal-knisja l-ġdida, il-Patrijiet għamlu minn kollox biex ikomplu bil-hidma Pastoral tagħhom kif ukoll biex issir il-Festa f'ġieħ il-Madonna tal-Karmnu.

Dwar dan inkompli fil-harġa tas-sena d-diehla.

IL-FESTA T-TAJBA LILL KULHADD

web: www.transientmalta.com
email: info@transientmalta.com
tel: 34560559
mob: 99426680 / 79420668

TRANSIENT
LIGHT & SOUND LTD.